

il-ħajja fil-ilma ħelu

Il-Gzejjer Maltin huma magħrufa għan-nuqqas ta' għadajjar kbar, xmajjar u ilma ħelu iehor. Minkejja dan, f'Malta tinstab varjeta kbira ta' annimali li jgħaddu għall-inqas parti minn ħajjithom fl-ilma ħelu. Dan għaliex dawn il-ħlejjaq kapaċi jgħixu f'kull roqgħa ilma li jsibu, żgħira kemm hi żgħira. Hekk insibu dawn l-annimali f'g'ibjuni, bjar, għadajjar tax-xita, nixxiġħat u saħnsitra fil-ftit ilma li jinġabar 6o laned mormija.

F'pajjiżna, il-ħajja ta' l-ilma ħelu tkun fl-aħjar tagħha bejn Settembru u Mejju. Fil-kumplement tas-sena ftit tagħmel xita, u s-sħana qawwija tas-sajf tnixxef ħafna mill-għadajjar ta' l-ilma. Minħabba f'dan, il-biċċa l-kbira ta' l-annimali li jgħixu fl-għadajjar igħaddu ż-żmien tas-sajf f'għamla li tiflaħ għan-nixfa, bħal ngħidu aħna, bajd jew fosdqiet fit-tajj xott.

Hemm tliet tipi ewlenien ta' annimali ta' l-ilma ħelu: dawk li jgħixu fuq wiċċ l-ilma; dawk li jgħumu u dawk li jimxu jew jitkaxkru fuq il-pjanti ta' l-ilma u fuq it-tajj tal-qiegħ. Fost ta' l-ewwel insibu nsetti żgħar suwed li jgħaddu ħajjithom jimxu fuq wiċċ l-ilma. Bl-Ingliż



'pond skater'

huma magħrufin bħala **pond skaters**. Ma jegħrqux għax il-piż tagħhom jinfirex fuq saqajhom twal.


Ħafna aktar komuni huma dawk l-annimali li jgħumu. Fost dawn, l-iżjed magħrufa huma l-mrieżeb: (tadpoles) li huma l-frieħ taż-żring. Fl-ewwel jiem wara li jfaqqsu dawn jieklu pjanti mikroskopiċi iżda wara jibdw jieklu nsetti u annimali żgħar oħra. Biex il-marżebb isir żring jieklu madwar xahrejn. Fin-nixfa tas-sajf, iż-żringijiet lfittxu postijiet mudlama u umda fejn jistaħbew sa ma terġa tagħmel ix-xita.



Gamblu ta' l-agħdajjar.

Komuni wkoll fl-għadajjar tax-xita hu l-gamblu ta' l-għadajjar (fairy shrimp), animal żgħir mir-razza tal-granċi. Dan il-gamblu jgħum wiċċu 'l fuq billi jaqdef bil-ħafna saqajn 6atti li għandu. Dawn is-saqajn jintużaw ukoll bħal passatur biex mill-ilma jsaffu pjanti mikroskopiċi li dan l-annimal jiekol.

Hemm ħafna nsetti li jgħixu fl-ilma ħelu. L-imqass ta' l-ilma (magħruf bl-Ingliż bħala water-boatman) ta' sikwit jinstab f'vaski u għadajjar jgħum fuq dahru taħt wiċċ l-ilma. Dan l-insett jaqdef bis-saqajn twal ta' wara li għandhom faxx suf twil biex igħinu f'dan ix-xogħol.




ALFREDO E. BALDACCINO

Imqass ta' l-ilma ħelu li jinstab fl-aqħdajjar u l-ġibjuni


L-imqass ta' l-ilma jikkaċċja nsetti oħra kif ukoll imrieżeb, sikwit ta' daqs akbar minnu.

Fl-ilma nsibu wkoll numru ta' ħanfus differenti. L-akbar fost dawn hija l-wirdiena ta' l-ilma (hekk imsejġha għax tixbaħ wurdiena; bl-Ingliż magħrufa bħala diving beetle). Din filħaqq tul ta' aktar minn tliet ċentimetri, b'saqajn ta' wara qishom imqadef. Għalkemm tgħix taħt l-ilma, din il-ħanfusa xorta waħda trid tieġu n-nifs. Dan tagħmlu billi ġġor l-arja taħt il-qoxra tal-ġwienah, qisha xi bugħaddas żġħir.



Wirdiena ta' l-ilma ħelu

Wieħed ma jistax isemmi l-ilma bla ma jsemmi n-nemus. In-nemusa tbid il-bajd f'massa waħda li żżomm f'wiċċ l-ilma qisha ċattra żġħira. Minn dan il-bajd ifaqqas id-dudu tan-nemus li jgħum b'tgħawwiġ ta' ġismu. Kull ffit minuti d-dudu tan-nemus jifla' sa wiċċ l-ilma sabiex jieġu n-nifs minn tubu żġħir fuq denbu. Wara xi




Dudu tan-nemus u l-fosdqa

ġranet, dan id-dudu jinbidel u jsir fosdqa, li wkoll tgħum fl-ilma iżda li tieġu n-nifs minn żewġ qrun żġħar fuq rasha. Wara ffit żmien, il-fosdqa tinqasam u minnha toħroġ in-nemusa.

Fil-qiegħ ta' l-għadajjar ta' l-ilma ħelu nsibu wieħed mill-aktar insetti feroċi li nafu bihom. Dan huwa d-dudu tal-mazzarell (bl-Ingliż dragonfly). Dan id-dudu jistaħba qalb il-ħaxix tal-qiegħ fejn joġġhod jistenna xi nsett jew animal ieħor jersaq fil-qrib. Il-mod kif jaqbad il-priża huwa tassew stramb. Taħt ħalqu għandu bħal xoffa twila li fit-tarf tagħha għandha żewġ ganċijiet. Id-dudu jispara dix-xoffa quddiemu u bil-ganċijiet tat-tarf jaħtaf il-priża, u jressaqha lejn ħalqu biex jikolha. Meta jkun kiber biżżejjed, id-dudu tal-mazzarell jifla' ma' xi zokk u joħroġ barra mill-ilma. Wara ffit taż-żmien il-qoxra tad-dudu tinqasam mid-dahar, u minnha joħroġ il-mazzarell li wara li jnixxef il-ġwienah dlonk jittajjar.




Il-mod kif id-dudu tal-Mazzarell jaqbad l-ikel



Dudu tal-Mazzarell

Hemm hafna dubbien li jbidu l-bajd tagħhom fl-ilma u d-dudu li jfaqqas minn dawn

Id-dudu tan-Naħla tal-Lellux



igħix fuq il-ħama tal-qiegħ. Fost dawn ta' min isemmi d-dudu tan-Naħla tal-Lellux (din fil-fatt mhix naħla iżda tip ta' dubbiena li bl-Ingliż magħrufa bħala Hoverfly) u l-mod stramb li bih jieħu n-nifs. Dan id-dudu jħaffer fil-ħama u biex jieħu n-nifs għandu denb twil hafna li jittawwal sa ma jilħaq wiċċ l-ilma u li minnu d-dudu jiġbed l-arja.

F'Malta jgħixu diversi speċi ta' bebbux ta' l-ilma heġu. Għalkemm il-biċċa l-kbira huma żgħar, dawn huma nteressanti hafna l-aktar għax numru minnhom jinstabu f'pajjiżna biss u mkien aktar fid-dinja. M'għandniex xi ngħidu, minħabba n-nuqqas ta' l-ilma f'pajjiżna, dan il-bebbux ma tantx huwa mferrex u għalhekk hemm bżonn li nharsuh biex ma jinqeridx.

Ma nistgħux nitkellmu dwar flejjaq li jgħixu fl-ilma heġu bla ma nsemmu l-qabru, magħruf ukoll bħala l-granċ ta' l-ilma heġu. F'pajjiżna, dan il-granċ igħix biss f'postijiet fejn hemm l-ilma tul is-sena kollha, u billi ftit għandna minn dawn, il-qabru huwa annimal rari. Il-qabru jgħix go ħofor li jħaffer qrib l-ilma. Il-qabru juża dan l-ilma sabiex iżomm lilu nifsu mxarrab għax jekk jinxf ma jkunx jista' jieħu n-nifs. Il-granċ joħroġ mit-toqba matul il-lejl sabiex jikkaċċja nsetti, bebbux u annimali oħra.

Fl-aħħar nett, ta' min igħid li hafna flejjaq ta' l-ilma heġu jinstabu f'periklu li jinqerdu għal kollox minn pajjiżna. Dan kemm minħabba n-nuqqas ta' l-ilma li għandna kif ukoll għax annimali bħall-marżebb u l-qabru qed jiġu maqbuda biex jinżammu go xi vażett għal ftit jiem qabel ma jintremew jew imutu. Għalhekk għandna nagħmlu minn kollox biex din il-qerda bla bżonn ma tkomplix. Jekk le, nitilfu parti unika u mportanti hafna mill-wirt naturali ta' pajjiżna.

JAMES L SCHEMBRI

Il-ftit aqħdajjar ta' l-ilma heġu li nsibu f'pajjiżna xejn ma huma apprezzati

